



Fit-Tribunal tal-Konsumatur

Jonathan Cortis

Vs

Dorkins Ltd

CCT 7/25/MM

Illum, 6 ta' Mejju 2025

It-Tribunal

Ra l-avviż tar-rikorrent ipprezentat fit-8 ta' Jannar 2025 fejn talab is-somma ta' mija u tmien ewro (€108), rappreżentanti l-valur ta' żarbun mixtri mingħand is-soċjeta' intimata.

Ra r-risposta tas-soċjeta' intimata.

Ra l-atti u d-dokumenti kollha tal-kawza.

Sema' x-xhieda bil-ġurament.

Ikkunsidra

Illi r-rikorrenti xtara żarbun mingħand is-soċjeta' intimata u wara jumejn twessalu iżda meta ċempel lill-ħanut ir-rappreżentant tas-soċjeta' intimata spjegalu li peress li ż-żarbun kien tal-ġilda kien normali li jitwessa wara ftit hin li jintlibes. Illi wara ġimġha ż-żarbun tqatta u r-rappreżentant tas-soċjeta' intimata kienet qalet lir-rikorrenti li se tibdillu ż-żarbun iżda meta r-rikorrent mar fil-ħanut biż-żarbun qalulu li ma kienux se jiblulu ż-żarbun peress li kellu 'a clean cut' u ġie ssuġerit li d-difett ma kienx tal-fabbrika iżda l-ħsara kienet saret mir-rikorrenti stess.



MALTA

Ikkunsidra

Illi dan it-Tribunal jinsab rinfaccjat b'kunflitt ta' provi ghal dak illi jolqot il-mertu tal-kawza u cioe' dwar min mill-partijiet huwa responsabbli ghall-akkadut.

L-Artikolu 562 tal-Kap. 12 tal-Ligijiet ta' Malta jipprovdi illi *"l-obbligu tal-prova ta' fatt imiss dejjem lil min jallegah"* waqt illi l-Artikolu 559 tal-Kap. 12 jipprovdi illi, *"Il-qorti ghandha fil-kazijiet kollha tordna li ssirilha l-ahjar prova li l-parti tista' ggib."*

Konfrontata b'kunflitt ta' provi t-Tribunal irid jgharbel liema verzjoni hija tassew l-aktar wahda kredibbli. Kif inghad fil-principji ta' dritt tračjati aktar 'il fuq, it-Tribunal irid jagħmel evalwazzjoni dwar jekk verzjoni wahda teskludix l-oħra. Fil-każ tal-lum l-ebda verzjoni ma tista' tiskredita lill-oħra. Insab ravvisat fid-decizjoni fl-ismijiet **"Carmelo Farrugia –vs- Rokku Farrugia"**, Prim' Awla, Qorti Civili, per Imhallel Maurice Caruana Curran, 24 ta' Novembru 1966, *"il-konflitt fil-provi huma haga li l-Qrati jridu minn dejjem ikunu lesti ghaliha. Il-Qorti ghandha tezamina jekk xi wahda miz-zewg versjonijiet, fid-dawl tas-soliti kriterji tal-kredibilita` u speċjalment dawk tal-konsistenza u verosimiljanza, ghandiex teskludi lill-oħra, anke fuq il-bilanc tal-probabilitajiet u tal-preponderanza tal-provi, ghax dawn, f'kawzi civili, huma generalment sufficjenti ghall-konvinciment tal-gudikant."*

Ikkunsidra

Filwaqt li l-ligi Maltija tipprezumi li difett ezistenti fi żmien sitt xhur mid-data tal-kunsinna kien jezisti fil-hin tal-kunsinna, din il-preżunzjoni tista' tigi mičhuda jekk il-bejjiegh juri li l-oġġetti ma kinux difettużi jew li l-ħsara kienet ikkawżata minn użu mhux xieraq. Ir-rikorrent ghandu l-piż li jipprova li l-ħsara fiż-żarbun kienet dovuta ghal difett moħbi prezenti fil-hin tax-xiri. F'dan il-każ, ir-rikorrent ma pprovdiex biżżejjed evidenza biex iwettaq dan il-piż.



Il-konsumatur ressaq ilment dwar żarbun mixtri minghand il-bejjiegh. Il-bejjiegh ċaħad ir-responsabbiltà, u sostna li d-difett ma kienx frott ta' hsara fil-manifattura peress li l-qatgħa tidher nadifa u preċiża, qisha saret apposta jew b'mezzi esterni. Filwaqt li huwa minnu li xi ħsarat li jidhru bħala "clean cut" jistgħu f'ċirkostanzi rari jkunu riżultat ta' difett fil-proċess tal-manifattura, jeħtieg valutazzjoni teknika jew esperta biex tikkonferma dan. Fil-każ in kwistjoni, l-attur ma pprezentax ebda prova teknika u lanqas ma talab għal tali valutazzjoni esperta biex jissostanzja t-talba tiegħu.

Illi il-piż tal-prova huwa fuq minn jallega. Fil-fehema tat-Tribunal, ir-rikorrenti naqas milli jissostanzja l-ilment tiegħu bi provi konkreti. Fid-dawl ta' dan in-nuqqas, u fid-dawl tal-fatt li t-Tribunal ra ż-żarbun seduta stante u jidhirlu li l-qatgħa tidher li giet ikkawżata minn fattur estern u mhux difettiv tal-manifattura, it-Tribunal ser jiċċad it-talba.

Decide

Għall-motivi senjalati dan it-Tribunal qiegħad jiċċad it-talba tar-rikorrenti bl-ispejjeż kontra tiegħu.

Avv. Dr Martha Mifsud

Arbitru